



गरवी गुजरात

RNI No. GUJHIN/2011/39228

GARVI GUJARAT

# गरवी गुजरात

अहमदाबाद से प्रकाशित दैनिक

वर्ष : 15

अंक : 153

दि. 02.10.2025,

गुरुवार

पाना : 04

किंमत : 00.50 पैसा

EDITOR : MANOJKUMAR CHAMPAKLAL SHAH Regd. Office: TF-01, Nanakram Super Market, Ramnagar, Sabarmati, Ahmedabad-380 005. Gujarat, India.

Phone : 90163 33307 (M) 93283 33307, 98253 33307 • Email : garvigujarat2007@gmail.com • Email : garvigujarat2007@yahoo.com • Website : www.garvigujarat.co.in

## हुरुन इंडिया रिच लिस्ट 2025: भारत में 1687 अमीर हस्तियों की संपत्ति 167 लाख करोड़, अंबानी सबसे आगे

(जीएनएस)।

मुंबई में जारी हुई हुरुन इंडिया रिच लिस्ट 2025 ने एक बार फिर यह साफ कर दिया है कि भारत की अर्थव्यवस्था और कारोबारियों की संपत्ति कितनी तेजी से बढ़ रही है। इस बार की लिस्ट में 1,687 भारतीय शामिल हुए हैं, जिनकी संपत्ति 1,000 करोड़ रुपए से अधिक है। सभी की कुल नेटवर्थ 167 लाख करोड़ रुपए आंकी गई है, जो अपने आप में चौकाने वाली है और भारत की कुल जीडीपी का लगभग आधा हिस्सा है। सबसे ऊपर एक बार फिर मुकेश अंबानी का परिवार है, जिसकी नेटवर्थ 9.55 लाख करोड़ रुपए बताई गई है। उनके ठीक बाद गौतम अडानी और परिवार हैं, जिनकी कुल संपत्ति 8.15 लाख करोड़ रुपए है। वहीं, एचसीएल की चेयरपर्सन रोशनी नादर मल्होत्रा इस बार की लिस्ट में भारत की सबसे अमीर महिला बनी हैं। युवाओं में भी इस बार रिकार्ड कायम हुआ है। 22 साल के



केवल्य वोहरा, जो क्विक कॉमर्स स्टार्टअप Zepto के को-फाउंडर हैं, सबसे कम उम्र के अमीर बने हैं। उनके पास 4,480 करोड़ की संपत्ति है। उनके पार्टनर आदित पालिचा, उम्र 23 साल, भी इस लिस्ट में दूसरे सबसे कम उम्र के अरबपति बने। मनोरंजन जगत से भी बड़ा सरप्राइज सामने आया है। बॉलीवुड अभिनेता शाहरुख खान इस बार पहली

बार अरबपति की श्रेणी में आए हैं। उनकी कुल संपत्ति 12,490 करोड़ रुपए आंकी गई है। इसके अलावा पेटीएम के संस्थापक विजय शेखर शर्मा फिर से अरबपति बने हैं, जबकि परप्लेक्सिटी AI के फाउंडर अरविंद श्रीनिवास 21,190 करोड़ रुपए की संपत्ति के साथ भारत के सबसे कम उम्र (31 वर्ष) के अरबपति बने।

अगर शहरवार लिस्ट देखें तो मुंबई इस मामले में सबसे आगे है। इस शहर से कुल 451 लोग शामिल हुए हैं, जबकि दिल्ली से 223 और बेंगलुरु से 116 लोग जगह बनाने में सफल हुए। इस बार कुल 101 महिलाएं भी इस सूची में शामिल हुई हैं, जो भारतीय कारोबारी जगत में महिलाओं की बढ़ती हिस्सेदारी और प्रभाव को दर्शाता है। लिस्ट

में कुल 284 नए नाम शामिल हुए हैं। इस बार अरबपतियों की संख्या 350 के पार हो चुकी है, जबकि 13 साल पहले जब यह लिस्ट पहली बार बनाई गई थी, तब यह संख्या बहुत कम थी। गौरतलब है कि हुरुन रिपोर्ट का शुभारंभ 1999 में ब्रिटिश बिजनेसमैन रूपर्ट ह्यूवर्फ ने लंदन से किया था। शुरू में यह केवल चीन के अमीरों पर केंद्रित थी, लेकिन 2012 से भारत के लिए भी यह लिस्ट प्रकाशित होने लगी। भारत में इसे अनास रहमान जुनैद लीड करते हैं। वहीं, M3M इंडिया, जो गुरुग्राम स्थित एक प्रमुख रियल एस्टेट कंपनी है, इसके साथ मिलकर हर साल यह रिपोर्ट जारी करता है। यह लिस्ट न केवल भारत की आर्थिक प्रगति का आईना है, बल्कि यह भी दिखाती है कि नए स्टार्टअप्स, तकनीक और उद्यमिता के बल पर भारत में धन और सफलता की कहानियाँ कितनी तेजी से लिखी जा रही हैं।

## गाजा में फिर मौत का मंजर, इजरायली हमले में 16 निर्दोषों की जान गई

(जीएनएस)।

गाजा में एक बार फिर हिंसा और खून-खराबे का सिलसिला तेज हो गया है। बुधवार को इजरायली सेना ने कई इलाकों में भीषण हमले किए, जिनमें कम से कम 16 फलस्तीनी नागरिकों की मौत हो गई। स्थानीय अस्पताल प्रशासन ने पुष्टि की कि मरने वालों में वे लोग भी शामिल हैं, जिन्होंने अपनी जान बचाने के लिए गाजा शहर के



अल-फलाह स्कूल में शरण ले रखी थी। लेकिन जिस जगह को सुरक्षित पनाहगाह समझा गया था, वह भी मौत का अड्डा बन गई। अल-अहली अस्पताल ने बताया कि पूर्वी जितून इलाके में अल-फलाह स्कूल के पास दो बड़े धमाके हुए। इन धमाकों के बाद जो लोग मदद के लिए दौड़े, वे भी अगले हमलों का शिकार बन गए।

गाजा शहर के पश्चिम में एक पेयजल टैंक के पास पांच लोगों की मौत हुई, वहीं एक अपार्टमेंट पर किए गए हमले में एक और नागरिक की जान चली गई। इतना ही नहीं, नुस्तर और बुरेज शरणार्थी शिविरों पर भी बमबारी हुई, जहां दर्जनों लोगों की मौत और घायल होने की खबरें सामने आईं। हर तरफ तबाही का मंजर है और लोग अपने परिजनों की लाशों को मलबे से निकालने को मजबूर हैं। पत्रकारों के लिए भी गाजा मौत का मैदान बन चुका है। पत्रकारों की सुरक्षा समिति (सीपीजे) के मुताबिक, 7 अक्टूबर 2023 को हमस के हमलों के बाद से अब तक 200 से ज्यादा पत्रकार मारे जा चुके हैं। वहीं गाजा स्वास्थ्य मंत्रालय के अनुसार, इजरायली अभियान में अब तक 66,000 से अधिक फलस्तीनी अपनी जान गंवा चुके हैं और करीब 1,70,000 घायल हुए हैं। मरने वालों में लगभग आधे महिलाएं और बच्चे हैं, लेकिन मंत्रालय यह अलग नहीं कर पाता कि इनमें कितने नागरिक हैं और कितने उग्रवादी। इस भीषण दौर में गाजा के लोगों की पीड़ा कल्पना से परे है। कहीं रोते-बिलखते बच्चे हैं तो कहीं मलबे में दबे परिवार। जिन घरों को लोग सपनों का आशियाना समझते थे, वे अब खंडहरों में बदल चुके हैं। राहत और सुरक्षा की उम्मीद किए लोग खुद हमलों का निशाना बन रहे हैं। गाजा एक जिंदा कब्रगाह बन गया है, जहां हर नया दिन सिर्फ मौत और तबाही का पैगाम लेकर आता है।

## बालोद बना देश का पहला बाल विवाह मुक्त जिला, छत्तीसगढ़ ने रचा इतिहास

(जीएनएस)।

छत्तीसगढ़ के बालोद जिले ने देश के सामने एक नया कीर्तिमान स्थापित किया है। यह जिला अब भारत का पहला ऐसा जिला बन गया है जिसे आधिकारिक तौर पर बाल विवाह मुक्त जिला घोषित किया गया है। यह उपलब्धि प्रधानमंत्री नरेंद्र मोदी द्वारा 27 अगस्त 2024 को शुरू किए गए बाल विवाह मुक्त भारत राष्ट्रीय अभियान के अंतर्गत हासिल की गई है। जिले के अधिकारियों ने जानकारी दी कि बालोद की सभी 436 ग्राम पंचायतों और नौ नगरीय निकायों को विधिवत प्रमाणपत्र जारी कर दिया गया है। बीते दो वर्षों में जिले से बाल विवाह का कोई भी मामला सामने नहीं आया, जो इस अभियान की बड़ी सफलता को दर्शाता है। सभी दस्तावेजों के सत्यापन और विधिक प्रक्रिया पूरी होने के बाद आधिकारिक तौर पर इस जिले को बाल विवाह मुक्त का दर्जा दे दिया गया है। बालोद की यह ऐतिहासिक उपलब्धि अब पूरे

देश के लिए एक आदर्श मॉडल बन गई है। यह दिखाता है कि जब प्रशासन, समाज और जनप्रतिनिधि मिलकर एकजुट होकर काम करते हैं, तो सामाजिक कुुरीतियों को समाप्त किया जा सकता है। बालोद की कलेक्टर दिव्या उमेश मिश्रा ने बताया कि इस सफलता के पीछे प्रशासनिक अमले के साथ-साथ आंगनबाड़ी कार्यकर्ताओं, जनप्रतिनिधियों और पूरे समुदाय की सामूहिक भागीदारी रही है। उन्होंने कहा कि सभी ने मिलकर इस दिशा में काम किया और बाल विवाह जैसी गहरी जड़े जमाए सामाजिक बुराई को पूरी तरह समाप्त करने में कामयाबी हासिल की। आज जब देशभर में बाल विवाह की रोकथाम को लेकर लगातार प्रयास किए जा रहे हैं, तब बालोद की यह उपलब्धि अन्य जिलों और राज्यों को भी प्रेरित करेगी। यह केवल एक प्रमाणपत्र नहीं है, बल्कि यह एक सामाजिक क्रांति का प्रतीक है, जो आने वाली पीढ़ियों को स्वस्थ, शिक्षित और सशक्त बनाने की दिशा में मील का पत्थर साबित होगा।

## गुजरात की अदालत ने सुनाई सख्त सजा, राष्ट्र-विरोधी षड्यंत्र में तीन दोषियों को ताउम्र कैद

(जीएनएस)। राजकोट में बुधवार को देशविरोधी गतिविधियों में लिप्त तीन युवकों को अदालत ने कड़ी सजा सुनाई। पश्चिम बंगाल के रहने वाले अमन सिराज मलिक (23), अब्दुल शकूर अली शेख (20) और शफनवाज अबू शाहिद (23) को राजकोट की एक सत्र अदालत ने दोषी करार देते हुए उम्रकैद की सजा सुनाई है। अदालत ने यह भी आदेश दिया कि तीनों आरोपी अपनी आखिरी सांस तक जेल में रहेंगे और उन पर 10,000 रुपये का जुर्माना भी लगाया गया है। अभियोजन पक्ष की ओर से जिला सरकारी वकील एस. के. वीरा ने बताया कि अतिरिक्त सत्र न्यायाधीश आई. बी. पटान ने यह फैसला सुनाया। तीनों को युवाओं को कट्टरपंथ की राह पर धकेलने, जिहादी विचारधारा फैलाने और सरकार के खिलाफ षड्यंत्र रचने का दोषी पाया गया। गुजरात एटीएस ने जुलाई 2023 में इन तीनों को गिरफ्तार किया था।

जांच में सामने आया कि वे राजकोट के सोनी बाजार स्थित एक नकली आभूषण कारखाने में कारीगर के तौर पर काम करते थे। इसी दौरान वे एक स्थानीय मस्जिद से राष्ट्र-विरोधी जिहादी प्रचार कर रहे थे और आतंकवादी संगठन अल-कायदा के लिए युवाओं की भर्ती में लगे थे। बताया जाता है कि वे एक बांग्लादेशी हैंडलर के संपर्क में थे और उसके लिए काम कर रहे थे। एटीएस की टीम ने उनमें से दो को राजकोट रेलवे स्टेशन से और तीसरे आरोपी को शहर के एक भवन से गिरफ्तार किया था। अदालत में पेश सबूतों और गवाही के आधार पर यह साबित हो गया कि आरोपी देश के खिलाफ साजिश रच रहे थे। अदालत का यह फैसला न केवल इन तीन युवकों के लिए सख्त संदेश है, बल्कि उन सभी के लिए चेतावनी भी है जो राष्ट्रविरोधी गतिविधियों में शामिल होकर देश की सुरक्षा के साथ खिलवाड़ करने की कोशिश करते हैं।

## विजयादशमी की महागाथा: भीतर और बाहर के रावण पर विजय

भारत की सांस्कृतिक धरोहर में विजयादशमी का पर्व एक ऐसा दीपस्तंभ है जो केवल परंपरा नहीं, बल्कि जीवन दर्शन है। जब-जब यह पर्व आता है, तो यह हमें अतीत की अमर कथाओं से जोड़कर यह स्मरण कराता है कि अधर्म कितना ही शक्तिशाली क्यों न लगे, उसका अंत निश्चित है और धर्म की स्थापना अपरिहार्य है। प्राचीन काल की कथा हमें अयोध्या नगरी के उस महायुद्ध की याद दिलाती है, जब मर्यादा पुरुषोत्तम भगवान श्रीराम ने समुद्र पार कर लंका पर चढ़ाई की थी। एक ओर धर्म, सत्य, करुणा और मर्यादा के प्रतीक श्रीराम थे, तो दूसरी ओर अहंकार, वासना, छल और अन्याय का प्रतिनिधि रावण। यह युद्ध केवल दो पुरुषों के बीच नहीं था, यह उन दो विचारधाराओं का संघर्ष था जिनमें से एक सदा मानवता को ऊँचाई पर ले जाती है और दूसरी विनाश की ओर। जब अंततः दशहरे के दिन रावण अपने दसों सिरों के साथ रणभूमि में पराजित हुआ और राम का बाण उसके हृदय को भेद गया, तब से यह दिन सदा के लिए "अच्छाई की विजय" के रूप में स्मरणीय हो गया। इसी तरह दुर्गा सप्तशती की गाथा हमें देवी दुर्गा और महिषासुर के युद्ध की याद दिलाती है। महिषासुर केवल एक राक्षस नहीं था, बल्कि अहंकार और अत्याचार का प्रतीक था। जब देवता भी उसकी शक्ति से भयभीत होकर अस्तहाय हो गए, तब सभी की सामूहिक शक्ति से माँ दुर्गा प्रकट हुईं। नौ दिनों तक चला यह युद्ध महिषासुर के अंत के साथ समाप्त हुआ और दसवें दिन यानी विजयादशमी को धर्म और शक्ति की विजय का संदेश



मिला। आज जब हम रावण दहन देखते हैं, तो केवल एक विशाल पुतला जलते हुए नहीं देखते, बल्कि हम यह अनुभव करते हैं कि यह हमारे भीतर छिपे रावणों का प्रतीक है। हर ईमान के भीतर क्रोध, लोभ, अहंकार, ईर्ष्या, कामना और असत्य के बीज होते हैं। यह पुतला जलाने की परंपरा हमें यह याद दिलाती है कि यदि हम अपने भीतर के रावण को पराजित नहीं करेंगे तो बाहर के रावण पर विजय अधूरी रहेगी। दशहरा में आज का दिन उत्सव का दिन है। कहीं मैदानों में रावण, मेघनाद और कृष्णकरण के पुतले जलाए जायेंगे, तो कहीं दुर्गा प्रतिमाओं का विसर्जन होगा। बच्चों के चेहरों पर उत्साह है, महिलाएँ पूजा-अर्चना में लीन हैं, और पुरुष समाज के साथ मिलकर त्योहार का आयोजन कर रहे हैं। घर-घर में

मिठाइयाँ बाँटी जा रही हैं और लोग एक-दूसरे को गले लगाकर "विजयादशमी की शुभकामनाएँ" दे रहे हैं। राष्ट्रपति द्रौपदी मुर्मू ने इस अवसर पर अपने संदेश में कहा कि विजयादशमी हमें सत्य, न्याय और सद्भाव का मार्ग दिखाती है। यह पर्व हमें प्रेरित करता है कि हम नकारात्मक प्रवृत्तियों का त्याग करें और साहस व दृढ़ संकल्प को अपनाएँ। प्रधानमंत्री नरेंद्र मोदी ने भी शुभकामनाएँ दीं और कहा कि विजयादशमी का यह पर्व शाश्वत सत्य है कि अच्छाई हमेशा बुराई पर भारी पड़ती है। आज के युग में जब समाज में हिंसा, असमानता, भ्रष्टाचार और स्वार्थ जैसी प्रवृत्तियाँ बढ़ रही हैं, तब विजयादशमी का संदेश और भी प्रासंगिक हो जाता है। यह पर्व केवल एक धार्मिक अनुष्ठान नहीं, बल्कि आत्मचिंतन का अवसर

है। यह हमें स्मरण कराता है कि यदि हम रावण जैसे विकारों को अपने भीतर से निकाल देंगे, तभी समाज में सच्चा रामराज्य स्थापित हो सकेगा। रात के समय जब आग की लपटों में रावण का पुतला धधककर राख हो जाएगा, तब बच्चों की आँखों में यह स्मृति अंकित होगी कि बुराई चाहे कितनी ही प्रबल क्यों न हो, उसका अंत सुनिश्चित है। और हर बड़े-छोटे के मन में यही संकल्प जागेगा कि हम भी अपने भीतर के क्रोध, ईर्ष्या, अहंकार और लोभ को जलाकर सत्य, प्रेम, करुणा और धर्म का दीप जलाएँगे। यही विजयादशमी की आत्मा है, यही उसका अनंत संदेश है—बाहरी रावण का अंत तो केवल प्रतीक है, वास्तविक विजय तब होगी जब हम अपने भीतर के रावणों पर विजय प्राप्त कर लेंगे।



# वन्यजीव

## सप्ताह २०२५



### वन्यजीव 'मानव वन्यजीव सह-अस्तित्व'

 समृद्ध वन्यजीव धरोहर के संरक्षण में अग्रणी राज्य।

 गुजरात का गौरव: एशियाई शेरों की संख्या अब ८९१, दर्ज हुई ३२.२०% की वृद्धि।

 गुजरात सरकार द्वारा वन्यजीव से होने वाले नुकसान के मुआवज़ा सहायता में दोगुनी बढ़ोतरी।

 करुणा अभियान २०२५ के अंतर्गत १५,५७२ घायल पक्षियों का सफल बचाव।

 लुप्त होते वन्यजीवों के पुनर्वास हेतु राज्य में विभिन्न स्थलों पर प्रजनन केंद्र स्थापित।



### आइए... हम सभी मिलकर करें वन्यजीवों का संरक्षण



आयक जानकारी के लिए QR कोड स्कैन करें



**"Say No to Plastic"**

**वन एवं पर्यावरण विभाग, गुजरात सरकार**

 १९२६ |  ८३२०००२०००

**हर घर स्वदेशी, घर-घर स्वदेशी**














# स्वदेशी का व्रत इस युग का महा व्रत है - महात्मा गांधी

महात्मा गांधीजी की जन्म जयन्ती के  
अवसर पर शत-शत नमन



“ भारत के लोगों की मेहनत और कौशल से बनी  
'मेड इन इंडिया' वस्तुएं खरीदने का संकल्प करें। ”  
- श्री नरेन्द्रभाई मोदी, माननीय प्रधानमंत्री

: गरिमामयी उपस्थिति :

**श्री भूपेन्द्रभाई पटेल**

माननीय मुख्यमंत्री, गुजरात

राष्ट्रपिता पूज्य महात्मा गांधीजी की  
जन्म जयन्ती के अवसर पर  
सर्वधर्म प्रार्थना सभा

तिथि: २ अक्टूबर २०२५, गुरुवार

समय: प्रातः ८:०० बजे

स्थान: कीर्तिमंदिर, पोरबंदर

## स्वच्छता और स्वदेशी को अपनाएं



गांधी जयन्ती के अवसर पर,  
३१ दिसंबर २०२५ तक  
गुजरात में उत्पादित **खादी** और  
**पॉलीवस्त्र** की बिक्री पर  
विशेष छूट दी जाएगी

खादी ग्रामोद्योग से जुड़े परिवारों को  
मिलेगी निरंतर रोजगार की सुनिश्चितता

## हर घर स्वदेशी घर-घर स्वदेशी